

ஜாமக்காரன்

JAMAKKARAN

ஜ
ம
க
க
ர
ன்

J
A
M
A
K
K
A
R
A
N



(ஜாமக்காரனில்) எல்லாவற்றையும் சோதித்துப் பார்த்து நலமானதை பிடித்துக்கொள்ளுங்கள் 1 தெச. 5:21
ஆவிக்குரியவன் எல்லாவற்றையும் ஆராய்ந்து நிதானிக்கிறான். ஆனாலும் அவன் மற்றொருவராலும்
ஆராய்ந்து நிதானிக்கப்படான். 1 கொரி. 2:15

VOLUME - 7 Reg No.TNBIL/2016/70171 ISSUE - 6
JUNE 2023 TAMIL & MALAYALAM
ANNUAL SUBSCRIPTION - Rs.60/= FOREIGN - Rs.600/=
Mob.: No. 9894261333

☎ 0427 - 2387499. E-mail : jamakaran@yahoo.com. Fax: 0427- 2386464. www.jamakaran.com

கர்த்தருக்குள் அன்பானவர்களே,

வாழ்த்துகிறேன்.

மே மாத ஜாமக்காரனை வாசித்து வாசகர்கள் பலர்
மிகவும் வருத்தப்படுவார்கள் என்று அறிவேன். இயேசு
அழைக்கிறார் ஊழியத்திலும், குடும்பத்திலும், இதுவரை ஒரு
ஆவிக்குரிய மாற்றமும் நிகழவில்லை. மேலும் வசனத்தை
விட்டு முழு குடும்பமும் வழிவிலகி போய்கொண்டிருக்கிறது.



பொய் என்ற பிசாசின் வழிக்கு மற்ற ஊழியர்களும்

செல்ல இவர்களே வழி காண்பிக்கிறவர்களாக இருக்கிறார்களே! இவர்களை பார்த்து
மற்ற புது ஊழியர்கள் இவர்களை பின்பற்றினால் பொய் என்பது பாவமாகவே
கருதப்படமாட்டாது. இவர்களோடு கிறிஸ்தவர்கள் பெரும்பாலோர் வேதமே
வாசிக்காமல் இந்த ஊழியர்கள்தான் வேதம் என்று இவர்களை பின்பற்றி பலர்
நரகத்துக்கு போவார்களே என்றபதற்காகவும் புதிய தலைமுறை கிறிஸ்தவர்களாவது
இவர்களின் மாய்மாலத்தையும் கவர்ச்சியையும் நம்பி ஏமாந்து போகக்கூடாது
என்பதற்காகவே மறுபடியும் இம்முறை இயேசு அழைக்கிறார் ஊழியம் எப்படி
பிசாசின்பிடியில் விழுந்து, அரசாங்க விசாரணையில் அகப்பட்டு காணிக்கைகள்
எப்படி தங்க கட்டிகளாகவும், கணக்கில் காட்டாத கருப்பு பண மூட்டைகளாகவும்

JUNE - 2023

June 2023



www.jamakaran.com



ஜாமக்காரன்

மாறியது என்பதை உலக மக்கள் அறியவும் அதனால் கீறிஸ்துவின் சாட்சி நகட்டப்பட்டது என்பதையும் புதிய தலைமுறை அறியவே மறுபடியும் எழுதினேன். நான் இவர்களைப்பற்றி எழுதியதில் பொய் தகவல் இருக்குமானால் அல்லது மிகைபடுத்தல் இருக்குமானால் தயவுசெய்து எனக்கு எழுதுங்கள்.

நான் இதுவரை எழுதியதை நம்புகிறவர்கள் நம்புங்கள், அதோடு ஜெபியுங்கள். நான் எழுதியதை நம்பாமல் நம்பாதவர்களை பற்றி நான் ஒன்றும் சொல்லேன். இவரின் மூத்தமகளே நான் எழுதாத பல இரகசியங்களை தனக்குள் அடக்கி வைத்திருக்கிறாள். ஒரு நாள் பால் தினகரனின் மூத்த மகள் மூலமாகவே அவைகள் வெளி வரும். முடிக்கிறேன். ஜெபிப்போம்.

சகோ. ஸ்டான்லி அவர்கள் ஏப்ரல் ஜாமக்காரனில் எழுதிய அனுபவம் பலரை தொட்டிருக்கிறது என்பதை அறிந்து தேவனை துதிக்கிறேன். அதனால்தான் மே மாத ஜாமக்காரனில் கருகலான வேத வசன கேள்விகளுக்கு அருமையான தெளிவான, வேத வசன ஆதாரத்தோடு சகோ. ஸ்டேன்லி பதில் அளித்திருப்பது நிச்சயம் வாசகர்களின் ஆவிக்குறிய வளர்ச்சிக்கு பிரயோஜனப்படும் என்பதில் சந்தேகமில்லை.

- Dr. புஷ்பராஜ்

- வாசகர்கள் யாவரும் ஜாமக்காரன் ஊழியர்களுக்காக அனுப்பிய காணிக்கைகள் M.O., D.D., காசோலை NEFT, Online பணமாற்றம் செய்து நீங்கள் அனுப்பிய காணிக்கைகள் யாவும் மாதம் தாவறாமல் கிடைக்கிறது. யாவருக்கும் நன்றி கூறுகிறேன்.
- வாசகர்களின் குடும்பத்துக்காக தினசரியும் மாதம் இரண்டு முறையும் நான் செய்யும் உபவாச ஜெபங்களிலும் வசகர்களுக்காக ஜெபிக்கிறேன்.

ONLINE BANKING (NEFT)

Name : M G E PUSHPARAJ

STATE BANK OF INDIA

IFSC CODE - IFSC SBIN001970 -10764116842

A/C No: 10764116842

SWIFT CODE - SBININBB300

A/C No: 10764116842

CANARA BANK - SALEM (SURAMANGALAM BRANCH)

IFSC CODE - IFSC CNRB0001219- 1219101013622.

A/C No: 1219101013622.

SWIFT CODE - CNRB0001219 -1219101013622.

A/C No: 1219101013622.

BYM ஸ்தாபகர்

R. ஸ்டான்ல் அவர்களின் பதில்கள்

தசம பாகம் கட்டாயமா ?

இது நன்றியில்லாத இதயத்தின் கேள்வியாகும். தேவன் நம்மீது பொழிந்துள்ள நன்மைகளுக்கு அவருக்கு நன்றியாகவும், மகிமையாகவும் பத்திலொன்றுக்கும் குறைவாய்க் கொடுக்க முடியுமோ?

தசமபாகப் பிரமாணம் இல்லாதிருக்கையிலேயே ஆபிரகாம் தசமபாகம் கொடுத்தான் (ஆதி 14:20). நன்றியால் நிரம்பி தானாகவே அப்படிச் செய்தான். அப்படியே யாக்கோபும் தேவரீர் எனக்குத் தரும் எல்லாவற்றிலும் உமக்குத் தசமபாகம் செலுத்துவேன் என்று தானாகவே சொல்லிப் பொருத்தனை பண்ணிக்கொண்டான் (ஆதி. 28:22).

இஸ்ரவேலர் ஓர் இராஜ்யமானபோது இத்தன்னார்வச் செயல் தேவ மக்களுக்குக் கடவுளது பிரமாணமானது. தேசத்தில் நிலத்தின் வித்திலும், விருட்சங்களின் கனியிலும் தசமபாகம் எல்லாம் கர்த்தருக்கு உரியது, அது கர்த்தருக்குப் பரிசுத்தமானது (லேவி 27:30).

வேதபாரகரும் பரிசேயரும் ஒத்தலாமிலும் வெந்தையத்திலும் சீரகத்திலும் தசமபாகம் கொடுத்துவிட்டு நீதியையும் இரக்கத்தையும் விசுவாசத்தையும் விட்டுவிட்டார்கள். எனவேதான் அன்பின் ஆவியோடு தசமபாகம் செலுத்த இயேசு அவர்களுக்குப் போதித்தார் (முத் 23:23).

கிறிஸ்துவின் மரணத்திற்குப்பின்தான் புதிய உடன்படிக்கை அமுலுக்கு வருகிறது (முத்26:28). அதில் தசமபாகத்தைக்குறித்த பிரமாணச்சட்டம் எதுவுமில்லை. புதிய உடன்படிக்கை மேலான உடன்படிக்கையானதால் கொடுப்பதைக் குறித்து மேலான முறைகள் போதிக்கப்பட்டிருக்கின்றன. உற்சாகமாய் கொடுத்தல் (2 கொரி 9:7), தாராளமாய்க் கொடுத்தல் (2 கொரி 8:2), தியாகமாய்க்



கொடுத்தல் (2 கொரி 8:3). எனவே தசமபாகம் இன்று நமக்கு ஒரு துவக்கக் கட்டமாயிருக்கலாம், ஆனால் அதில் வளரவேண்டும். நம்மை பாதிக்கும்வரை நாம் கொடுத்துக் கொண்டேயிருக்கவேண்டும்! நம்மைப் பாதிக்காத காணிக்கை பாத்திரமற்ற காணிக்கையாம் (2 சாமு 24:24).

தனக்கு இருந்த எல்லாவற்றையும் அந்த விதவை கொடுத்துவிட்டாள். தான் சேர்த்துவைத்திருந்த எல்லாவற்றையும் மரியாள் கொட்டிவிட்டாள். இருவரையும் இயேசு எவ்வளவாய்ப் பாராட்டினார்! பத்திலொன்றிலிருந்து பத்தில் பத்துக்குச் செல்வது கிறிஸ்தவ வாழ்வின் வளர்ச்சியில் ஓர் அம்சமாகும் (2 கொரி 8:7).

பத்திலொன்றைக்கூட தேவனுக்குக் கொடாதவரைத் திருடர் எனத் திருமறை அழைக்கிறது (மல் 3:8).

தசமபாகம் யாருக்கு?

பழைய உடன்படிக்கையின் கீழ் யூதருக்கு நியாயப்பிரமாணத்தில் ஒரு கட்டளையாகத் தசமபாகம் நியமிக்கப்பட்டது. ஆனால் கிறிஸ்துவின் மரணத்திற்குப்பின் வந்த புதிய உடன்படிக்கை (1கொரி 11:25), (எபி 9:16,17) தசமபாகம் செலுத்துதலை ஒரு பிரமாணமாகக் கிறிஸ்தவருக்குப் போதிக்கவில்லை. கொடுத்தலைப் பற்றி எழுதும் போதும் வைராக்கிய யூதனாயிருந்த பவுல் ஒருமுறை கூட தசமபாகத்தைக் குறிப்பிடவில்லை. மாறாக, உற்சாகமாய், தாராளமாய், தியாகமாய்க் கொடுக்கவே போதிக்கப்பட்டிருக்கிறோம். (2 கொரி 8:2, 3:9:6,7), புதிய உடன்படிக்கையில் கொடுத்தலைக் குறித்த பிரமாணம் ஒன்றுமில்லாததால் எங்கு கொடுக்கவேண்டுமென்ற சட்டதிட்டங்கள் கிடையாது. ஆனாலும் கீழ்க்கண்ட ஆலோசனைகளை வேத அடிப்படையில் தொகுக்கலாம்.

வேத வசனத்தை நமக்குப் போதிப்பவர்களைத் தாங்குவதே நமது முதல் பொறுப்பு. வசன உபதேச ஊழியத்தை உத்தமமாய்ச் செய்கிறவர்களுக்கு இரட்டிப்பான கனம் கொடுக்கப்படவேண்டும். (1 தீமோ 5:17,18). பிரசங்க பீடத்திலிருந்தும் புத்தகங்கள், பத்திரிகைகள், ஒலி, ஒளித்தட்டுகள், வானொலி, தொலைக்காட்சி போன்றவை வாயிலாகவும் ஂனூர் மேய்ப்பர் அத்துடன் வெளியூர் ஊழியர் மூலமாகவும் தேவ வசனம் நமக்கு வருகிறது. ஆன்மீக ஆசீர்வாதங்களுக்கு அடையாளமான அப்பமும் ரசமும்கொண்டு வந்த மெல்கிசேதேக்குக்கு ஆபிரகாம் தசமபாகம் கொடுத்தான் (ஆதி 14:18-20). ஆன்மீக

நன்மைகளை நமக்கு விதைக்கும் எவருக்கும் நமது பொருளாதார நன்மைகளை அறுக்கும் உரிமையுண்டு (1கொரி9:1).

அடுத்து கீறிஸ்தவரல்லாதோருக்கு நற்செய்தி அறிவிக்கச்செல்லுவோரைத் தாங்கவேண்டும். அது கர்த்தரின் நியமனம் (1 கொரி 9:14). மிஷனரியாயிருந்த எபிரேய நிரூப ஆக்கியோன் தங்கள் பொருள்களை கொள்ளையிட அவனை அனுமதித்த விசுவாசிகளை வெகுவாய் மெச்சிக்கொண்டான் (எபி. 10:34). மிஷனரிப் பணியானது பெரும்பாலும் புறவினத்தாரிடையே நடைபெறுவதால் அவர்களிடமிருந்து ஊழியர் பெரிய உதவியொன்றும் எதிர்பார்க்க முடியாது (3 யோ 7,8) மட்டுமல்ல அதின் தன்மையினால் முன்னோடி மிஷனரிப் பணி செலவுமிருந்தது.

மூன்றாவதாக வேதாகம மொழிபெயர்ப்பு அதின் அச்சடிப்பு போதை மருந்துகளுக்கு அடிமைப்பட்டோர், குருடர், செவிடர், ஊமையர், தொழுநோயாளர், ஊனமுற்றோர், சிறைவாசிகள் போன்றோரிடையே நடக்கும் சிறப்பு ஊழியங்கள் ஆகியவற்றையும் தாங்கவேண்டும். வேத மொழிபெயர்ப்பாளர்கள் வேதாகம சங்கங்கள் இன்னும் இது போன்ற இலக்கிய ஊழிய நிறுவனங்களை நாம் நன்கு ஆதரிக்காவிடில் புதிதாய் நிறுவப்படும் சபைகளுக்கும் வளரும் ஐக்கியங்களுக்கும் போதுமான வேதகாமங்களும் பிற புத்தகங்களும் கிடையாமற்போகும்.

அடுத்து தரித்திரத்தைத் தாங்கவேண்டிய பொறுப்புண்டு. ஏழைக்கு இரங்குகிறவன் கர்த்தருக்குக் கடன் கொடுக்கிறான் (நீதி 19:17). சிறப்பாக விசுவாசிகளில் எளியவருக்கு உதவவேண்டும் (கலா 6:10). பரதேசிகள், திக்கற்றோர், விதவைகள் ஆகியோருக்கும் பழைய ஏற்பாட்டுத் தசம்பாகம் பங்கிடப்பட்டது (உபா 14:28,29). பெந்தெகொஸ்தே அருள் மாரியைத் தொடர்ந்து எளியவருக்கு விசுவாசிகள் வாரியிறைத்தனர் (அப் 2:44,45, 4:32,35). பசி தாகத்தால் வாடுவோருக்குக் கொடுப்பது கீறிஸ்துவுக்கே கொடுப்பதாம் (மத் 25:35-40). ஏழை லாசருவைக் கவனியாது விட்டது அந்தப் பணக்காரன் நரகம் சென்றதற்கு ஒரு காரணமாகும் (லூக் 16:19-21,25). நற்செய்திப்பணிக்கு வழியுண்டாக்கும் நிவாரணப்பணி நிறுவனங்கள் நமது பட்டியலில் இடம் பெற வேண்டும்.

புதிய ஏற்பாட்டு உடன்படிக்கையில் லேவியர் என்றொரு தனிக் கோத்திரமோ ஆசாரியர் என்றொரு தனி வகுப்போ கிடையாது. அனைத்து விசுவாசிகளும் இன்று ஆசாரியரே (1 பேது2:9, வெளி5:9,10). எதற்காக? அவரது புண்ணியங்களை அறிவிக்க! ஆம், ஒவ்வொரு விசுவாசியும்

தன் சுற்றத்திலும் செல்லக்கூடிய இடமெங்கிலும் தேவ மகத்துவதையும் கிறிஸ்துவின் மகிமையையும் அறிவிக்கவேண்டும். இந்த ஆத்துமாதாயக நற்செய்திப் பணிக்குக் கைப்பிரதிகள், நற்செய்திப் புத்தகங்கள் இன்னும் பிற சாதனங்களெல்லாம் தேவை. கர்த்தருடைய பணத்தை தேவனுக்குப் பிரியமான இவ்விதக் காரியங்களுக்குச் செலவிட எவ்விதத் தடையுமில்லை. கூடாரத் தொழில் செய்து வந்த பவுல் தனது சம்பாத்தியத்தைத் தனது ஊழியச் செலவுகளுக்கும் குழு அங்கத்தினர்களுக்கும் செலவுசெய்தான் (அப் 18:3, 20:34). பழைய ஏற்பாட்டிலும் தேவ சமூகத்தில் தங்களுக்குப் பிரியமான வழிகளில் தசமபாகத்தைச் செலவழிக்க மக்கள் அனுமதிக்கப்பட்டிருந்தனர் (உபா 14:22 -26).

மல்கியா 3:10ஐ காட்டி தசமபாகம் உள்ளூர் மேய்ப்பருக்கு மட்டுமே உரியதெனப் போதிப்பாருண்டு. இந்த வியாக்கியானம் தவறு. புதிய ஏற்பாட்டுச் சபையின் ஐவகை ஊழியரில் மேய்ப்பர்கள் ஒன்று மட்டுமே. அப்போஸ்தலர், தீர்க்கத்தரிசிகள், சவிசேஷர்கள், போதகர்கள் ஆகியோர் அடுத்த நால்வர் (எபே 4:13). இந்த ஐந்து ஊழியர்களில் ஒரு சிலர் இடம்விட்டு இடம் செல்லும் சலன ஊழியர், மற்றவர் ஒரேயிடத்திலிருக்கும் உள்ளூர் ஊழியர். சலன ஊழியர் பெரும்பாலும் கிறிஸ்துவின் சரீரமாகிய பொதுவான சபைக்கும், தங்கியிருக்கும் ஊழியர் உள்ளூர்ச் சபைக்கும் ஊழியம் செய்கின்றனர். கர்த்தருடைய பணிக்காக எடுத்துவைக்கப்படும் பணம் இந்த இருவகை ஊழியருக்கும் அவர்களது ஊழியத் தன்மைக்கும் அளவுக்கும் ஏற்றாற்போல் பகிர்ந்து கொடுக்கப்படவேண்டும். தசமபாகம் யாவும் தனக்குத்தானென்று உரிமை கொண்டாடும் மேய்ப்பர் மற்ற நான்கு ஊழியருக்கும் சேரவேண்டியதைக் கொள்ளையாடுகிறார்கள் என்றே பொருள்.

நடும் மிஷனரியாகிய பவுலும், நீர்ப்பாய்ச்சும் மேய்ப்பனாகிய அப்பொல்லோவும் விளையச் செய்யும் தேவனாகிய கர்த்தரின் பணத்தைப் பங்கிட்டுக்கொள்ளவேண்டும். தொழுவத்திலிருக்கும் ஆடுகளை மேய்க்கும் மேய்ப்பரும் (1 பேது 5:2), தொழுவத்திலில்லாத ஆடுகளைத் தேடிச் செல்லும் மேய்ப்பரும் (மத் 9:36-38) சமமாக முக்கியமானவர்கள். இருவகையினருக்கும் தேவ மக்களின் அன்பும் ஆதரவும் தேவை.

மிஷனரிச் சிந்தையுள்ள மேய்ப்பருக்காகத் தேவனைத் துதிப்போம். தேவ மக்கள் தங்களுக்குக் கொடுப்பதில் தங்களுக்குத் தேவையான குறைந்த அளவை மட்டும் எடுத்துக்கொண்டு மீதமெல்லாவற்றையும் நற்செய்திப் பணிகளுக்குக் கொடுத்துவிடும் அவர்கள் கரங்களில் பெருந்தொகைகளைக் கொடுப்பது பாதுபாப்பு. ஆனால் மிஷனரி இயக்கங்களையும், பிற ஊழியங்களையும் முழுமூச்சாய் எதிர்த்து வெளிநாடுகளிலுள்ள

இவ்வித ஊழிய நிறுவனங்களிலிருந்து வரும் பணத்திற்கு மட்டும் வாயை விரிவாய்த் திறக்கும் பலர் இந்தியாவில் உண்டு! இந்த இரட்டை நிலையேன்? வெளிநாடுகளிலுள்ள தேவ மக்களின் தசம்பாகக் காணிக்கைகளினாலேயே பெரும்பாலும் ஆதரிக்கப்படும் ஊழிய நிறுவனங்களின் பொருளுதவி எங்களுக்கு வேண்டாமென்று சொல்ல இவர்களில் எத்தனைபேருக்கு தைரியமுண்டு?

யாருக்கு எவ்வளவு கொடுக்கவேண்டுமென்பது விசுவாசிக்கும் கர்த்தருக்குமிடையே உள்ள தனிப்பட்ட காரியம். கர்த்தருக்காகப் பிரித்து வைப்பதில் பாதியை உள்ளூர்ச் சபைக்கும் அடுத்த பாதியை பிற ஊழியங்களுக்கும் பகிர்ந்து கொடுக்க ஒருவர் ஆலோசனை கூறினார். இது நன்றாகத் தோன்றுகிறது. எப்படியானாலும் எந்தப் பயமுறுத்தலுக்கும் வற்புறுத்தலுக்கும் இடங்கொடாது கிறிஸ்து உண்டாக்கின சுயாதீன நிலையில் உறுதியாய் நில்லுங்கள்!

கிறிஸ்தவரின் விசுவாசத்தை அசைக்கும் நவீனவாதிகளையும் இதவாதிகளையும் பிரசங்கபீடத்தில் அனுமதிக்கும் சபைகளுக்குக் கொடுப்பதில் எச்சரிக்கையாயிருங்கள். இவ்வித வேதப்புரட்டர்களுக்கு ஆதரவு தராதீர்கள் (2 யோ 10,11).

நீங்கள் எங்கு கொடுத்தாலும் அங்கு வரவு செலவு கணக்கு விபரம் சரிவர வைக்கப்படிருக்கிறதாவெனப் பார்த்துக்கொள்ளுங்கள். எந்த விதமாக வரும் பணத்திற்கும் அதிகார பூர்வமான ரசீது தரப்பட்டு கணக்குகள் தணிக்கை செய்யப்படவேண்டுமென்பது நாட்டின் சட்டம். தாங்கள் கர்த்தருக்கு மட்டுமே கணக்கொப்புவிக்க வேண்டுமென்பவர்களைக் குறித்து எச்சரிக்கை (2 கொரி 8:20,21) தங்கள் சுப சாம்ராஜ்யங்களை கட்டி சுய விருப்பங்களை நிறைவேற்றும் ஊழியர் கையில் கண்மூடித்தனமாகப் பணத்தைக் கொடுப்பதற்குப் பதிலாக தேவ இராஜ்யத்தைக் கட்டும் தியாக ஊழியருக்குத் தோள்கொடுத்துவிங்கள். சரியான கரங்களுக்குச் செல்லாவிடில் உங்கள் பரலோகக் கணக்கில் அது ஏறாது!

வேதத்தில் சில இடங்களில் வசனங்களில் முரண்பாடுகள் போல வேத வசனவிளக்கங்களும் வேறுபடுவதேன் ?

வேதத்திலுள்ள ஒரே வசனப் பகுதிக்கு இரண்டு பிரசங்கிமார் வெவ்வேறு விளக்கங்களைக் கொடுக்கும்போது ஒரே வசனத்திற்கு இரு அர்த்தங்கள் உண்டா ? அல்லது இதில் எது சரி ! என்று சராசரிக் கிறிஸ்தவர்களுக்கு குழப்பமுண்டாகிறது. விளக்கங்களில்

ஏதோ சிறு வித்தியாசங்கள் இருந்தால் பரவாயில்லை, ஆனால் ஒன்றுக்கொன்று முரண்பாடாயிருக்குமானால் எளிய மனத்தோருக்கு ஒன்றும் புரிவதில்லை. விளக்கங்களின் வேறுபாட்டிற்கு இதோ சில காரணங்கள்

சத்திய வேதம் மிகப் புராதனமான புத்தகம். அதின் முதல் ஐந்து புத்தகங்கள் கி.மு. 1400 லும் கடைசிப் புத்தகம் கி.பி 90லும் எழுதப்பட்டன. அப்படியானால் இன்றையக் கணக்கில் சில புத்தகங்கள் 3400 ஆண்டுகட்கு முன்னரும் கடைசிப் புத்தகம் 1900 ஆண்டுகட்கு முன்னரும் எழுதப்பட்டிருக்கின்றன. அவை எழுதப்பட்ட காலத்திற்கும் விளக்கப்படும் இன்றைக்கும் இடைப்பட்டது ஏறத்தாழ மூன்றாயிரமாண்டுகள்! இந்த பூகோள மொழி நடை மற்றும் கலாச்சார ரீதிகளிலுள்ள இடைவெளியானது வசன வியாக்கியானத்தைக் கடினமாக்குகிறது. இந்த இடைவெளியைகளைக் கவனியாது கொடுக்கப்படும் விளக்கங்கள் நம்மைத் தவறாகவே நடத்தும்.

சத்திய வேதம் வாக்குத்தத்தங்களின் புத்தகம். ஆனால் எல்லா வாக்குகளையும் எழுத்தின்படி நாம் இன்று உரிமை பாராட்ட முடியாது. இஸ்ரவேல் மக்களுக்காகவே கொடுக்கப்பட்ட தேசிய வாக்குகள் உண்டு. அவைகளில் பெரும்பாலானவை உடல் மற்றும் பொருளாதார ஆசீர்வாதங்களுக்கு அடுத்தவை (உ-ம்: உபா 28:1-14). ஆனால் புதிய உடன்படிக்கையின் கீழ் வாக்களிக்கப்பட்ட ஆசீர்வாதங்களோ பிரதானமாக ஆன்மீகமானவை (எபே 1:3). அப்படியே மேசியாவானவருக்கே உரிய வாக்குகளை நாம் யாவரும் இன்று உரிமை பாராட்ட முடியாது. எடுத்துகாட்டாக சங்கீதம் 34:20, அவனுடைய எலும்புகளையெல்லாம் காப்பாற்றுகிறார். அவைகளில் ஒன்றும் முறிக்கப்படுவதில்லை (யோ 19:36). ஆனால் இயேசுவின் நேரடி ஊழியத்தின் மூலம் இரட்சிக்கப்பட்ட கள்ளனின் எலும்புகளும் முறிக்கப்பட்டனவே! (வச 32). தூதர்கள் நம்மைக் காக்கும்படி ஜெபிக்கலாம் ஆனால் இந்த வாக்குத்தத்தம் நமக்காக என்று எடுத்துக்கொள்ளக்கூடாது. நமக்கு ஒருபோதும் எலும்பு முறிவு ஏற்படாது என்று உத்திரவாதமாய்க் கூறமுடியாது.

அப்படியே யுகங்களைச் சார்ந்த வாக்குத்தத்தங்களையும் கவனமாய்க் கையாளவேண்டும். இன்று ஒரு சிங்கமும் வைக்கோல் தின்னாது. சிறு குழந்தை எதுவும் பாம்பு புற்றில் விளையாட முடியாது! (ஏசா 11:7,8).

அதுபோல வேதத்தில் தனிப்பட்டவர்களுக்குக் குறிப்பிட்ட சூழல்களில் கொடுக்கப்பட்ட வாக்குகளையும் பொதுவாக்கி விட முடியாது.

அதுபோல ஆபிரகாமுக்கு ஆண்டவர் வாக்களித்ததுபோல் நம்மைச் சபிக்கிறவர்களை அவர் (கர்த்தர்) சபிக்க எதிர்பார்க்கக்கூடாது (ஆதி 12:3). நாம் புதிய ஏற்பாட்டு கிறிஸ்தவர்கள், ஆகவே கிறிஸ்துவின உபதேசத்தின்படிதான் ஜீவிக்கவேண்டும். ஆபிரகாமுக்கு கூறியபடி நம் ஜீவியத்தில் செயல்பட எதிர்பார்க்கக்கூடாது. **நம்மைச் சபிக்கிறவர்களை நாம் ஆசீர்வதிக்கத்தான் வேண்டும்.** (மத் 5:44).

சத்திய வேதம் ஒரு கடினமான புத்தகம். அது தெய்வீகம். அதே வேளையில் மானிட நூலாயிருப்பதால் **அதிலுள்ள அநேக பகுதிகளை** எளிதில் நம் இஷ்டப்படி வியாக்கியானிக்க முடியாது. நமது அறிவும் குறைவுள்ளது. கிறிஸ்துவின இரண்டாம் வருகையின்போது தான் நாம் யாவற்றையும் அறிந்து கொள்ள வேண்டியபடி அறிந்துகொள்வோம் (1 கொரி 13:9-12). அநேக பிரசங்கிமாருமும் மக்களும் இவ்வுண்மையை ஒத்துக் கொண்டதாய்த் தெரியவில்லை. **எல்லாம் தனக்குத் தெரியுமென ஒரு காலத்தில் நினைத்திருந்த பேதுரு** முதிர்ச்சியடைந்தபோதோ, நமக்குப் பிரியமான சகோதரனாகிய பவுல் தனக்கு அருளப்பட்ட ஞானத்தினாலே எல்லா நிருபங்களிலும் பேசியிருக்கிறான், **அவன் சொன்னவைகளில் சில** காரியங்கள் அறிகிறதற்கு **அரிதாயிருக்கின்றன.** கல்லாதவர்களும் உறுதியில்லாதவர்களும் மற்ற வேத வாக்கியங்களைப் புரட்டுகிறதுபோலத் தங்களுக்குக் கேடு வரத்தக்கதாக இவைகளையும் புரட்டுகிறார்கள் என்று அறிக்கையிட்டான் (2 பேது 3:15,16). **பேதுரு முறைப்படி படியாதவனும் பயிற்சி பெறாதவனுமாயிருந்தாலும்** வசனத்தைப் பிரசங்கிக்கிறவர்களும் போதீக்கிறவர்களும் கிரமமாய் அதைக் கற்று அதில் உறுதியாயிருக்கிறவர்களாயிருக்க வேண்டுமென வற்புறுத்துகிறான். சரியான அமைப்புகளுக்குட்படாத பிரசங்கிமார் பலர் **இறையியல் கல்லூரியில்** படித்ததோ, கிரமமாய்ச் **சொந்தமுயற்சியில் படிப்பதோ கிடையாது.** எனவேதான் பிரசங்க பீடங்களில் இத்தனை குழப்பம் பிரசங்க பீடத்திற்கு வந்த பிறகு தனக்கு **தோன்றியபடி** பேசுகிறார்கள் கடினமாய் உழைத்துப் வேதத்தை **படித்து ஆயத்தம் செய்து** பிரசங்கிப்பதைவிட தான் பேசும் பிரசங்கத்தில் வஞ்சகமும், தவறான உபதேசமும் இன்று தலைவிரித்தாடுகிறது. ஆராய்ச்சி நூல்கள் எதையும் இவர்கள் பயன்படுத்துவதில்லை நேரே **ஆண்டவரே** தங்களுக்கு எல்லாவற்றையும் கொடுத்துவிடுகிறாரென்று **வறட்டுத் தம்பட்டம்** அடித்துக்கொள்ளும் **பிரசங்கிமாருமுண்டு.** பவுலுக்குத் மட்டும்தான் யாவும் **நேரடி வெளிப்பாடாய்** வந்தது. தீமோத்தேயும் தீத்துவுமோ **பவுயிடமிருந்துதான்** கற்று மற்றவர்களுக்குக் கடத்தவேண்டும் (கலா 1:12, 2 தீமோ 2:2).

கடினமான வேதப் பகுதிகளுக்கு ஒன்றுக்கும் மேற்பட்ட உதவிகளை மற்ற தேறியவர்களிடமிருந்து விளக்கம் பெற்றுக்கொள்ள தேவ மக்களை அறிவுறுத்துகிறேன். அப்போஸ்தலர்கள் வேதத்தை முன்னோடித் தரிசனத்துடன் விளக்குவர். தீர்க்கதரிசிகள் அதைத் தேவனது இதய பாரத்துடன் வியாக்கியாணிப்பர். சுவிசேஷகர்கள் அதின் மூலம் கடவுளின் சமாதனத்தையும் ஆறுதலையும் எடுத்துக் கூறுவர். மேய்ப்பர்கள் பரிசுத்தவான்களின் வளர்ச்சியை மனதிற்கொண்டு வேதத்தை விளக்குவர். போதகர்கள் தேவ மக்கள் தேவ சத்தியங்களை சமநிலையில் புரிந்து கொள்ளும்படி வசனத்தை வியாக்கியாணிப்பர். எந்தவொரு தனி உள்ளூர்ச் சபையிலும் இந்த ஐவகை ஊழிய வரங்களும் இருப்பதரிது (எபே 4:11). எனவே உள்ளூர்ச் சபையொன்றில் மட்டும் வைராக்கியமாயிருப்பது நம்மை வீட்டுக்குள்ளிருக்கும் குரோட்டான் செடிகளாக்கிவிடக் கூடாது. கனிதர வேண்டுமானால் வெளியிலிருந்த சீரியவொளியும் வெளிக்காற்றும் அவசியம்!

ஆராதனை நாள் சனிக்கிழமையா , ஞாயிற்றுக்கிழமையா?

ஆதியிலே கர்த்தர் படைப்பை முடித்ததும் தேவன் ஏழாம் நாளில் ஓய்ந்திருந்து அதைப் பரிசுத்தமாக்கினார் (ஆதி 2:2,3). ஆபிரகாமோ, மோசேக்குமுன் எந்த கோத்திரப் பிதாவோ ஓய்வு நாள் ஆசரித்ததாகச் சொல்லப்படவில்லை. அவர்கள் காலங்களில் அவ்விதக் கட்டளையேதும் இல்லை. ஆனால் தேவன் இதைப் பத்துக்கட்டளைகளில் சேர்த்தார் (யாத் 20:8-11). ஓய்வுநாளை ஆசரிக்கவேண்டிய முறை நியாயப்பிரமாணத்தில் கொடுக்கப்பட்டுள்ளது (யாத் 23:10-13). இயேசு நியாயப்பிரமாணத்தின் குமாரனாய் வந்ததால் ஓய்வுநாளை ஆசரித்தார் (மாற் 6:1,2). இது ஏழாம் நாளான சனிக்கிழமைதான்.

புதிய உடன்படிக்கையானது கிறிஸ்துவின் மரணத்திலிருந்து துவங்குகிறது (மத் 26:28). அவரது மரணமானது நியாயப்பிரமாணத்தின் அனைத்து சடங்காச்சாரங்களிலிருந்தும் நம்மை விடுதலையாக்கிற்று. நமக்கு எதிரிடையாகவும் கட்டளைகளால் நமக்கு விரோதமாகவும் இருந்த கையெழுத்தைக்குலைத்து அதை நம் நடுவிலிராதபடி எடுத்து சிலுவையின்மேல் ஆணியடித்தார் (கொலோ 2:14). ஆகவே எந்த சபை கிறிஸ்தவனுக்கும் இன்று ஓய்வுநாள் பிரமாணம் கிடையாது. ஆகையால் போஜனத்தையும் பானத்தையும் குறித்தாவது பண்டிகை நாளையும் மாதப்பிறப்பையும் ஓய்வு நாட்களையும் குறித்தாவது ஒருவனும் உங்களைக் குற்றப்படுத்தாதிருப்பானாக. அவைகள் வருங்காரியங்களுக்கு நிழலாயிருக்கின்றன. அவைகளின் பொருள் கிறிஸ்துவைப்பற்றினது (கொலோ 2:16,17).

அப்படியானால் இன்றையச் சட்டம் என்ன? விடை மிகத்தெளிவாக ரோமர் 14:5,6இல் உள்ளது. ஒருவன் ஒரு நாளை மற்றொரு நாளிலும் விசேஷமாக எண்ணுகிறான். வேறொருவன் எல்லா நாட்களையும் சரியாக (சமமாக) எண்ணுகிறான். அவனவன் தன்தன் மனதில் முழுநிச்சயத்தை உடையவனாயிருக்கக்கடவன். எனவே இதில் நமக்கு முழுச் சுதந்திரம் தரப்படுகிறது. அவரவர் தங்கள் தங்கள் விருப்பம் போல் நாட்களை தெரிந்துகொள்ளவேண்டும்.

ஆதிச்சபையினர் வாரத்தின் முதல் நாள் கூடிவந்தார்கள் என்று பல இடங்களில் வாசிக்கிறோம். (அப் 20:7, 1 கொரி 16:1,2). கர்த்தர் வாரத்தின் முதல்நாளில் உயிர்த்தெழுந்தது இதற்குக் காரணமாயிருக்கலாம். ஆனாலும் இதை ஓர் ஓய்வு நாளாக ஆசரிக்கக் கட்டளை இல்லை. வழக்கமான வேலைகளிலிருந்து ஓய்வுபெற்றுப் புத்துணர்வு பெற வாரத்தில் ஒரு நாளை பிரித்துவைப்பது நல்லது. தேவனே ஓய்வெடுத்தாரே! இப்பழக்கம் உடலுக்கும், மனதுக்கும், குடும்பத்திற்கும் நன்மையளிக்கிறது. (அரபு நாடுகளில் வாராந்திர விடுமுறை வெள்ளிக்கிழமை). ஓய்வுக்காய்ப் பிரித்துவைக்கும் இந்நாளை ஆராதனை, சபை ஐக்கியம், ஜெபம், வேத ஆராய்ச்சி, தற்பரிசோதனை போன்றவற்றிற்காய் பயன்படுத்துவது பேராசீர்வாதம். வேகமாக ஓடிக்கொண்டிருக்கும் இவ்வுலகில் இது நமக்கு எவ்வளவாய்த் தேவை! ஓய்வு நாளில் நன்மை செய்யவும் ஜீவனைக் காக்கவும், கழுதையையோ எருதையோ குழியிலிருந்து தூக்கவும் இந்நாளைப் பயன்படுத்தலாம் என்று நியாய பிரமாணக் காலத்திலும் இயேசு போதித்தார் (மாற் 3:4) (லூக் 14:5). அப்படியானால் தீவர நற்செய்திப்பணிக்கு இது எவ்வளவு பொருத்தமான நாள்!

தேவனது ஏழாம் நாள் மனிதனது முதல் நாள். தேவன் வேலை செய்துவிட்டு ஓய்ந்தார். ஆதாமோ ஓய்வெடுத்துவிட்டு வேலை துவங்கினான். சனிக்கிழமையா, ஞாயிற்றுக்கிழமையா என்பதல்ல, கர்த்தரில் மகிழ்ந்திருக்க ஒரு நாளைப் பிரித்து வைக்க விரும்புகிறோமோ இல்லையா என்பதே காரியம் (ஏசா 58:13,14). அவனவன் தன்தன் மனதில் முழு நிச்சயத்தை உடையவனாயிருக்கக்கடவன்!

திரித்துவத்தை விளக்க முடியுமா?

நமக்கு ஒரே தேவன் உண்டு. அவர் பிதா, குமாரன், பரிசுத்த ஆவி என்று மூன்று நபர்களாகத் தம்மை வெளிப்படுத்தியுள்ளார். இம்மூன்று தெய்வீக நபர்கள் ஒரே தேவனுக்குள் மகிமையானதோர் இரகசியமாக அன்பின் ஐசுவரியத்தினால் ஐக்கியப்பட்டுள்ளனர். தெய்வத்துவத்தில் இவர்கள் இவ்விதம் இணைக்கப்பட்டிருந்தாலும் ஆளத்தத்துவத்திலும் செயலிலும் தனித்திருக்கிறார்கள்.

தேவனின் திரியேகத்துவத்தை விளக்கும் எடுத்துக்காட்டுகள் வேதத்தில் ஏராளம் உண்டு.

முதலாவது கிறிஸ்துவின் வாழ்க்கையை நோக்குவோம் :

மரியாள் மீது ஆவியானவர் வந்து உன்னத தேவனுடைய பலம் நிழலிட்டதால் இயேசு பிறந்தார் (லூக் 1:35).

திருமுழுக்கு பெற்று இயேசு வெளிவந்தபோது பரிசுத்த ஆவியானவர் புறாவைப்போல் அவர்மீது வந்திறங்கினார். இவர் என் நேச குமாரன் என்று பிதாவானவர் சாட்சியிட்டார் (மத்3:16,17).

பிதாவானவர் தமது குமாரனுக்கு தமது ஆவியை அளவில்லாமல் கொடுத்தார். (யோ. 34:36).

எழுபது பேர் உற்சாகமாய்த் திரும்பி வந்தபோது இயேசு பரிசுத்த ஆவியில் களிகூர்ந்து பிதாவை ஸ்தோத்திரித்தார். (லூக் 10:21).

நித்திய ஆவியினாலே இயேசு தம்மைப் பிதாவாகிய தேவனுக்கு ஒப்புக்கொடுத்தார் (எபி 9:14).

தேவனுடைய வலது பாரிசத்திற்கு இயேசு உயர்த்தப்பட்டபோது, பிதாவிடமிருந்து வாக்குத்தத்தின்படி பரிசுத்த ஆவியைப் பெற்றுத் தமது சீடர்மீது பொழிந்தருளினார் (அப்2:33,1:4,5) (யோ 15:26).

அப்படியே திரித்துவத்தின் மூன்று நபர்களும் ஒவ்வொரு கிறிஸ்தவனின் வாழ்க்கையிலும் தீவிர ஈடுபாடு கொண்டுள்ளனர்

பிதாவாகிய தேவன் மறு ஜென்மம் முழுக்கினாலும் இயேசு கிறிஸ்து மூலமாய்ச் சம்பூரணமாய்ப் பொழிந்தருளிய பரிசுத்த ஆவியினுடைய புதிதாக்குதலினாலும் நம்மை இரட்சித்தார் (கீத் 3:5-7).

நாம் பிதாவாகிய தேவனுடைய முன்னறிவின்படியே ஆவியானவரின் பரிசுத்தமாக்குதலியாலே கீழ்ப்படிதலுக்கும் இயேசு கிறிஸ்துவின் இரத்தம் தெளிக்கப்படுதலுக்கும் தெரிந்துகொள்ளப்பட்டோம் (1 பேது 1:2).

நாம் பிதா, குமாரன், பரிசுத்த ஆவியின் நாமத்திலே ஞானஸ்நானம் பெற்றிருக்கிறோம் (மத் 28:19).

ஒரே பிதா , ஒரே கர்த்தர் மற்றும் ஒரே ஆவி என்று வெளிப்படுத்தப்பட்டுள்ள ஒரே தேவன் மீதுதான் நமது ஒரே விசுவாசம் இருக்கிறது (எபே 4:4-6).

ஒரே ஆவியினாலே பிதாவினிடத்தில் சேரும் சிலாக்கியத்தைக் கிறிஸ்து மூலமாய்ப் பெற்றிருக்கிறோம் (எபே 2:18). பிதாவை நோக்கி கிறிஸ்துவின் நாமத்தில் ஆவியானவரின் உதவியோடு நாம் ஜெபிக்கிறோம். ஆவியானவராகிய தேவன் நமது ஜெபங்களை எழுதுகிறார். குமாரனாகிய தேவன் நமது ஜெபங்களைச் சமர்ப்பிக்கிறார். பிதாவாகிய தேவன் நமது ஜெபங்களை ஏற்றுக் கொள்ளுகிறார் என்றார் C.H. ஸ்பர்ஜன்.

நமக்குக் கிறிஸ்துவின் சிந்தை உண்டாயிக்கும்போது தேவன் தமது ஆவியின் மூலமாக தமது ஆழங்களை நமக்கு வெளிப்படுத்துகிறார் (1 கொரி 2:10,16).

அப்படியே ஊழியத்திலும் திரித்துவத்தின் மூன்று நபர்களின் ஈடுபாட்டையும் தெளிவாக அறியலாம்.

வரங்களில் வித்தியாசங்கள் உண்டு. ஆவியானவர் ஒருவரே. ஊழியங்களிலேயேயும் வித்தியாசங்கள் உண்டு. கர்த்தர் ஒருவரே. கிரியைகளிலேயேயும் வித்தியாசங்கள் உண்டு. எல்லாருக்குள்ளும் எல்லாவற்றையும் நடப்பிக்கிற தேவன் ஒருவரே (1 கொரி 12:4-6).

தேவன் தமது ஆவியினாலே வாசம்பண்ணுகிறதும் இயேசு கிறிஸ்துவை மூலைக்கல்லாகக் கொண்டதுமான பரிசுத்த ஆலயமே சபையாகும் (எபே 2:19-22).

பிதாவிடமிருந்து தாம் பெற்ற ஆளும் அதிகாரத்தையும், சிங்காசனத்தில் உட்காரும் உரிமையையும் ஜெயங்கொள்ளுகிறவர்களுக்குக் கிறிஸ்து கொடுப்பார் என்று ஆவியானவர் சபைகளுக்குச் சொல்லுகிறார். (வெளி 2:27-29,3:21,22).

தெய்வீகத் தன்மையில் திரித்துவத்தின் மூவரும் சமமென்றாலும் முடிவான அதிகாரமானது பிதாவாகிய தேவனிடமே உண்டு. இதோ சில எடுத்துக்காட்டுகள்-

என் வலது பக்கத்திலும், என் இடது பக்கத்திலும் உட்கார்ந்திருக்கும்படி என் பிதாவினால் எவர்களுக்கு ஆயத்தம் பண்ணப்பட்டிருக்கிறதோ அவர்களுக்கல்லாமல், மற்றொருவருக்கும் அதை அருளுவது (இயேசுவாகிய) என் காரியமல்ல (முத் 20:23) அது பிதாவன் பிரியம்.

பிதாவானவர் தமது ஆதீனத்திலே வைத்திருக்கிற காலங்களையும் வேளைகளையும் அறிகிறது உங்களுக்கு அடுத்ததல்ல (அப் 1:7).

முடிவில் குமாரனானவர் தேவனும் பிதாவுமாயிருக்கிறவருக்கு இராஜ்யத்தை ஒப்புக்கொடுப்பார்.. சகலமும் (இயேசுவுக்கு) அவருக்குக் கீழ்ப்பட்டிருக்கும்போது தேவனே சகலத்திலும் சகலமாயிருப்பதற்கு குமாரன் தாமும் தமக்குச் சகலத்தையும் கீழ்ப்படுத்தினவருக்குக் கீழ்ப்பட்டிருப்பார் (1 கொரி 15:24,28).

திரித்துவத்தின் உபதேசத்தை முற்றிலும் விளங்கிக்கொள்ளமுடியாத நிலையில் பக்தன் அகஸ்டின் கடற்கரையோரமாய் ஒருநாள் நடந்துகொண்டிருந்தாராம். சிறுவனொருவன் ஒரு பாத்திரத்தில் கடலிலிருந்து தண்ணீர் மொண்டுவந்து ஒரு சிறிய குழியில் திரும்பத் திரும்ப ஊற்றிக்கொண்டிருந்ததைப் பார்த்தார். தம்பி என்ன செய்கிறாய்? என்று வினவினார். கடல் முழுவதையும் இந்தக் குழிக்குள் ஊற்றிவிடப்போகிறேன் என்றான் சிறுவன். அளக்கமுடியாத தேவனைப்பற்றி குறுகிய தனது மூளையறிவுக்குள் அடக்கிவிட முயன்ற தனது தவறு அப்பொழுதுதான் அவருக்கும் புரிந்ததாம்!

யோவான் குறிப்பிட்ட மரணத்துக்கேதுவான பாவம் எது?

1யோவான் 5:16,17, மரணத்துக்கு ஏதுவல்லாத பாவத்தை தன் சகோதரன் செய்ய ஒருவன் கண்டால் அவன் கடவுளிடம் வேண்டுகூல் செய்யவேண்டும். அப்பொழுது அவனுக்கு வாழ்வு அருளுவார் யாருக்கென்றால் சாவுக்குரிய பாவம் செய்யாதவர்களுக்கே சாவுக்குரிய பாவமுண்டு. அதைக்குறித்து வேண்டுகூல் செய்ய நான் சொல்லவில்லை. தீச்செயல் எல்லாம் பாவந்தான் என்றாலும் மரணத்துக்கு ஏதுவல்லாத பாவமும் உண்டு.

பாவத்தின் சம்பளம் மரணம் (ரோ 6:23). எந்தப் பாவமும் முழு வளர்ச்சியடையும் போது (மரணத்தை) சாவை விளைவிக்கிறது (யாக் 1:15). ஆனால் தற்செயலாய்ச் செய்யப்படும் பாவத்திற்கும் வேண்டுமென்றே செய்யப்படும் பாவத்திற்குமுள்ள வேறுபாட்டை திருமறை சுட்டிகாட்டுகிறது. அறியாப் பிழைகளெனும் பாவங்களுக்குப் பழைய உடன்படிக்கையின் கீழ் ஆசாரியன் பாவ நீக்கப்பலி செலுத்தலாம். அப்போது பாவம் செய்தவன் மன்னிக்கப்படுவான். ஆனால் துணிகரமாய்ப் பாவம் செய்பவன் தீர எறியப்படுவான் (எண் 15:27-31). தேவனது மன்னிப்பு பாவத்தின் தன்மையைப் பொறுத்ததல்ல, பாவியின் மனநிலையை பொறுத்தது. இயேசுவின் இரத்தத்தால் கழுவப்பட முடியாத பாவமே கிடையாது (1யோ 1:7). உங்கள் பாவங்கள் சிவரென்றிருந்தாலும் உறைந்த மழையைப்போல் வெண்மையாகும் அவை இரத்தாம்பரசி சிவப்பாயிருந்தாலும் பச்சைப்போலாகும் என்பதே தேவனின் தயாள வாக்கு (ஏசா 1:18). மனந்திரும்புதலே காரியம் (வச 19,20).

கொலையோ விபச்சாரமோ அல்லது இது போன்ற எதுவும் மரணத்துக்கு ஏதுவான பாவம் அல்ல. விசுவாசத் துரோகமே மரணத்துக்கு ஏதுவான பாவம். காரணம் அது கிறிஸ்துவின் மீதுள்ள அடிப்படை விசுவாசத்தையே மறுதலிப்பதாகும். சாவுக்குரிய பாவத்தைக் குறித்து அப்போஸ்தலன் யோவான் எழுதும் பகுதியில் விசுவாசமாயிருக்கிறவர்களைத் தொடர்ந்து விசுவாசமாயிருக்க அறிவுறுத்துகிறான். அத்துடன் விக்கிரகங்களுக்கு விலகி உங்களைக் காத்துக்கொள்ளுங்கள் எனவும் புத்தி சொல்லுகிறான் (1 யோ 5:13,21). விசுவாசியொருவன் தனது விசுவாசத்தை மறுதலிக்கும்போது அவன் இறை மகனை மறுபடி சிலுவையிலிறைந்து அவரை வெளிப்படையாய் அவமானப்படுத்துகிறான் என்பதற்கு சமம். (எபி 6:6). இந்நிலையிலுள்ள நபரை மனந்திரும்பச் செய்வது மனிதனால் கூடாதது ஆகும். அவனுக்குப் புத்தி தெளியும்படி நாம் அவனுக்காய் ஜெபிக்கலாம். ஆனால் அவன் மன்னிக்கப்பட வேண்டுமென்று நாம் ஜெபிக்கமுடியாது. கிறிஸ்துவைப் பேதுரு மறுத்தலித்தான் மட்டுமல்ல தனது உதடுகளால் சபிக்கவும் செய்தான். ஆனால் அவன் விசுவாசத்துரோகம் செய்யவில்லை. மனங்கசந்து அழுது மனந்திரும்பிய போது அவன் மன்னிக்கப்பட்டான். விசுவாசிகள் தங்களுடைய வியாதிகளுக்காக மட்டுமல்ல பாவங்களுக்காகவும் ஒருவருக்காக ஒருவர் ஜெபிக்கும்படி வேதம் போதிக்கிறது (யாக்5:15,16). ஆபிரகாம் அபிலேக்கிற்காகவும் யோபு தனது நண்பருக்காகவும் ஜெபித்தபோது கடவுள் அவர்களை மன்னித்தார் (ஆதி 20:7,8, யோபு 42:8). ஆனால் மக்களது பாவங்களுக்காய் வேண்டுதல் செய்யவேண்டாமென்று தமது ஊழியருக்குத் தேவன் சொன்ன வேளைகளுமுண்டு (எரே 7:16 , 11:14). பாவத்தில் விழுகிற விசுவாசிகளை நமது ஜெபம் கேட்டு தேவன் மன்னிப்பார் ஆனால் முற்றிலும் விசுவாசத்தை மறுதலித்தப்போனவர்களைச் சுற்றி நமது ஜெபம் வட்டமிடமுடியாது. அவர்கள் தனிப்பட்ட முறையில் மனந்திரும்பினாலன்றி அவனுக்கு நம்பிக்கையே கிடையாது.

சாவுக்குரிய பாவம் என்றால் விசுவாசத்தை மறுதலித்தல் என்று இவ்விதம் நிலைப்படுத்துகிறோம். கிறிஸ்தவனொருவன் இப்பாவத்தைச் செய்யும்போது அவன் பொதுவாக தேவ மக்களின் சகவாசத்திலிருந்து தன்னைப் பிரித்துக்கொண்டு அவர்களோடு கூடிவருதலை விட்டுவிடுவான். அவன் தேவ குமாரனைத் தனது கால்களின் கீழ் மிதித்து அவரது இரத்தத்தை அசுத்தமென்று கருதி கிருபையின் ஆவியானவரை அவமதிக்கிறானென்று சொல்லப்படுகிறது (எபி 10:23-29). பவுல் ஒரு காலத்தில் தூஷிக்கிறவனாயிருந்தான், ஆனால் அவன் சத்தியத்தை அறிகிற அறிவுடன் அல்ல அறியாமையினால் அப்படிச் செய்ததால் இரக்கம் பெற்றான் (1 தீமோ 1:13).

பரிசுத்த ஆவியானவருக்கு விரோதமாய்த் தேவ தூஷணம் சொல்லுவதை மன்னிக்கப்படமுடியாத பாவமென்று இயேசு குறிப்பிட்டதையும் இங்கு கவனிப்பது பொருத்தம். பாவங்களிலெல்லாம் பாவமாகிய **அவிசுவாசத்தைக் குறித்து** நம்மைக் கண்டித்துணர்த்தி கிறிஸ்துவின் கர்த்தத்துவத்திற்குள் நம்மைக் கொண்டுவரக்கூடிய ஒரே தெய்வீக சக்தி பரிசுத்த ஆவியானவரே (யோ 16:8,9:1 கொரி 12:3). ஒருவன் அந்தப் பரிசுத்த ஆவியானவரையே தூஷித்துவிட்டால் அவன் உட்கார்ந்திருக்கிற மரக்கிளையையே அவன் வெட்டுவதற்குச் சமம்!

ஒரு காலத்தில் நீங்கள் அறிக்கையிட்ட விசுவாசத்தை நீங்கள் மறுதலித்துவிட்டால் உங்களை நீங்களே ஆக்கினைத் தீர்ப்புக்குள்ளாக்கி விடவேண்டாம். கடவுளிடம் திரும்பி வாருங்கள். அவர் மன்னிக்க தயை பெருத்திருக்கிறார். சத்தியத்தைவிட்டு விலகியோடுகிறவர்களைப் போனால் போகட்டும் என்று திருச்சபையும் விட்டு விடக்கூடாது. தப்பிப்போன மார்க்கத்திலிருந்து ஒரு பாவியைத் தீர்ப்புகிறவன் ஓர் ஆத்துமாவை மரணத்திலிருந்து இரட்சித்து திரளான பாவங்களை மூடுகிறான் என்ற அறிவோடு சபை உறுப்பினர் அவர்களைத் தீர்ப்பிக் கொண்டுவர தங்களாலியன்ற அத்தனையையும் செய்யவேண்டும் (யாக் 5:19,20).

வேதம் கூறும் வரங்கள் ஒன்பதா, பத்தொன்பதா?

இன்றையப் போதனைகளிலும் புத்தகங்களிலும் திரும்பத் திரும்ப ஆவியின் ஒன்பது வரங்கள் எனும் சொற்றொடரே பயன்படுத்தப்படுவதால் ஆவியின் வரங்கள் ஒன்பதுதானென்றும் அவைகளில் ஒன்றாவது தனக்கில்லையென்றால் தான் வரமற்றவன் என்றும் சராசரி விசுவாசி நினைக்கிறான். ஆனால் ரோமர் 12,1 கொரிந்தியர் 12, எபேசியர் 4,1 பேதுரு 4 ஆகிய அத்தியாயங்களில் வரப்பட்டியல்களைக் கவனித்தப் படித்தால் இப்பட்டியல்களெல்லாம் மாதிரிகள்தானென்றும், சொல்லப்பட்ட வரங்களெல்லாம் எடுத்துக்காட்டுகள்தானென்றும் தெளிவாகும். முழுமையான பட்டியல் எதுவுமில்லை, எல்லாமே எடுத்துக்காட்டானவைதான். வானவில்லின் நிறங்கள் போல வேதத்தில் கூறப்பட்ட 9 வரங்கள் ஒன்றுக்கொன்று நெருக்கமும் இணக்கமுமானவை.

திரும்பத்திரும்ப சொல்லப்பட்டவற்றை விட்டுவிட்டால் மேற் கூறிய நான்கு அத்தியாயங்களின் பட்டியல்களிலிருந்து பத்தொன்பது வரங்களை வரிசைப்படுத்தலாம் தீர்க்கதரிசனம், போதகம், ஆலோசனை, பகிர்தல், தலைமைத்துவம், இரக்கம், ஞானம், அறிவு, விசுவாசம், சுகமளிப்பு, அற்புதங்கள், பகுத்தறிதல், பாஷைகள், பாஷை வியாக்கியானம், உதவிகள், ஆளுகை, அப்போஸ்தலத்துவம், நற்செய்தியறிவிப்பு, மேய்ப்பு.

தமது வரங்களாகப் பரிசுத்த ஆவியானவர் இவ்வளவுதான் கொடுக்க முடியுமானால் அவர் பரம ஏழைதான்! இச்சிந்தை ஒழிக! நாம் வேண்டிக்கொள்ளுகிறதற்கும் நினைக்கிறதற்கும் மிகவும் அதிகமாய் செய்ய வல்லவர் அவர்! (எபே 3:20).

வேதத்தில் அங்குமிங்குமாக வேறு பல வரங்களும் குறிப்பிடப்பட்டுள்ளன. ஆனால் நாம் அவைகளை அடையாளங்காணத் தவறுகிறோம். **மணமாகாது** தனிமையிலிருந்த ஓர் எடுத்துகாட்டு. **இதை பவுல் தேவனால் அருளப்பட்ட வரம்** என்றழைக்கிறான் (1 கொரி 7:7). **விருந்தோம்பல்** இன்னொரு வரமாகும் (1 பேது 4:9,10). விசுவாசிகள் யாவருமே **உபசரிப்பவர்களாக** இருக்கவேண்டும். ஆனால் ஒரு சிலர் நம்மால் புரிந்துகொள்ளமுடியாத அளவு உபசரிப்பில் தேறியவர்களாயிருக்கிறார்கள்ல்லவா? அது இன்று வெகுவாய்த் தேவைப்படும் சிறப்பு வரமாகும். உபசரிப்பு என்பதின் மூலப்பொருள் **அன்னியருக்குக் காட்டும் அன்பாகும்**. இது எளிதோ? அடுத்து **மன்றொட்டு ஜெப வரம்**. எல்லாரும் ஜெபிக்கவேண்டும். ஆனால் எல்லாராலும் **எரேமியாவைப்போல்** புலம்பவோ, **பவுலைப்போல்** துக்கங் கொண்டிருக்கவோ முடியாது (புல 3:48-50, ரோ 9:1-3,10:1). ரீஸ் ஹவல்ஸ் அவர்களும் ஜெபிக்கும் **ஹைடு** போன்ற பக்தருக்கும் **இவ்வரமிருந்தது**. பாடலியற்றி **இசையமைக்கும்** பிராதன வரத்தைப் பரிசுத்த ஆவியானவர் இன்று மகிமையாக மீட்டு வருகிறார் (எபே 5:18-20). இது தாவிதின் வரமாகும் அதுபோல் தந்தை **பெர்க்மன்ஸ்** போன்றோரின் வரமாகும் (2 சாமு 23:1,2). கைவினைக் கலைத்திறன் அதிகமாக விரும்பப்படதக்க **இன்னொரு வரமாகும்** (யாத்த 31:1-5 :35:30-35). **படிப்பறிவற்ற** மேய்ப்பார்களும் மீனவர்களும் **எழுதும் வரமின்றி** வேத வாக்கியங்களை நிருபாங்கங்களாக எழுதியிருக்க முடியுமா?(2 பேது1:20,21). இப்படி வரப்பட்டியல் நீண்டுகொண்டே போகும், ஒரு வாளி வைத்தக் கடல் நீரையெல்லாம் காலிபண்ண முயன்ற சிறுவனைப்போல் நாமிருக்கவேண்டாம்!

ஆவியின் வரங்களை விஞ்ஞான ரீதியில் வரையறைகள் வரைபடங்கள் கொண்டு நாம் விளக்க முயன்றது இஸ்ரவேலரின் **பரிசுத்தரை மட்டுப்படுத்திவிட்டது**. வரம்பெற்ற சிறுபான்மையினரை வரமற்ற பெரும்பான்மையினர் ஆவென்று பார்த்துக்கொண்டிருப்பது தான் அதின் விளைவு **ஆவியின் வரங்கள் ஒன்பதுமல்ல, பத்தொன்பதுமல்ல, தொண்ணூறுமல்ல, அது எண்ண முடியாதது**. நமது வல்லமை முகாம்களின் பாடங்களைத் திருத்துவோம். ஒவ்வொருவருக்குள்ளும் மறைந்திருக்கும் **வரங்களை** அடையாளம் காண்போம். சபையின் அமைதிப் பெரும்பான்மையினரை அனல்மூட்டியெழுப்பிச் செயல்வீரராக்குவோம். அப்பொழுது மட்டுவே சபையானது இவ்வுலகில் தனது பொறுப்புப் பணியை நிறைவேற்றி முடிக்க முடியும்.

கர்த்தரை துதிக்கிறேன் :

கடந்த மூன்று மாதத்தில் நடந்த அத்தனை கன்வென்ஷன்களும் மிகவும் ஆசீர்வாதமாக நடந்ததேறின. கர்த்தருக்கு ஸ்தோத்திரம்.

தூத்துக்குடி CSI டையோசிஸ் (ரூவிபுரம் CSI Church கன்வென்ஷன்)

தூத்துக்குடியில் ரூவிபுரம் St. Thomas Church நடந்த கூட்டங்கள் மிகவும் ஆசீர்வாதமாக அமைந்தது. Rev. C. Emil Sing அவர்கள் மிக சிறப்பாக கூட்ட ஏற்பாடுகளை செய்திருந்தார். கர்த்தருக்கு மகிமை உண்டாவதாக

தூத்துக்குடி CSI டையோசிஸ் ஆயர்களின் சிறப்பு கூட்டம்

தூத்துக்குடியில் கடந்த சில வருடங்களாக பிஷப் யாரும் இல்லை. ஏராளமான பிரச்சனைகள், ஆயர்கள் சம்பளம் முதல் டையோசிஸ்ஸின் பல்வேறு ஊழிய வேலைகள் முடங்கி கிடக்கின்றன.

இந்த சூழ்நிலையில் ஒரு கூட்டம் ஆயர்மார்களின் சிலர், சபை விசுவாசிகளில் சிலர் ஒருநாள் உபவாச கூட்டத்தை தூத்துக்குடி திசையன்விளை அருகில் நாயனூர் பாஸ்டரேட் சபை வளாகத்தில் கூடி ஜெபித்தார்கள். அதில் நான் பங்கெடுத்து செய்தி கொடுத்து ஜெபத்தையும் நடத்தி தரும்படி தூத்துக்குடி ஆடிட்டர் திரு. பொன்பாண்டி அவர்கள் பல மாதங்களுக்கு முன்பே கேட்டுக்கொண்டார். நானும் அந்த கிராம சபையில் அந்த உபவாச ஜெபத்தில் பங்குகொண்டேன்.

இதில் வேதனை என்னவென்றால் பெரும்பாலான ஆயர்கள் இரட்சிப்பின் அனுபவமோ டையோசிஸ்காக ஜெபிக்கவேண்டும் என்ற பாரமும் இல்லாதவர்களாக இருப்பதை கண்டேன். முதலில் ஆயர்கள் மனம் திரும்பவும் சபை மக்கள் மனம் திரும்பவும், நிர்வாகிகள் மனந்திரும்பவும் வேண்டி ஒரு பகல் முழுவதும் ஜெபம் ஏறேடுக்கப்பட்டது. சில ஆயர்கள் டையோசிஸ் ஆப்பீஸ் எதிரே சம்பளத்துக்காக இன்கிரிமென்ட் போராட்டத்தில் அமர்ந்து விட்டனர். மீதி சிலர் மட்டுமே உபவாச கூட்டத்தில் கலந்துகொண்டார்கள். போதும் சிறு கூட்ட ஆயர்களுக்கு ஆவிக்குரிய வாஞ்சை இருந்தால் சபை மக்கள் இரட்சிக்கப்படுவார்கள். அப்படியே டையோசிஸ்சும் இரட்சிக்கப்படும். இந்த பிரச்சனைகள் நீண்டுபோனால் திருநெல்வேலி டையோசிஸ். கன்னியாகுமரி டையோசிஸ்சை நீதிமன்றமே ஓய்வுபெற்ற நீதிபதிகள் வக்கீல் மூலமாக டையோசிஸ் நிர்வாகத்தை நடத்தியது. ஆயர்கள் புறமதத்தை சேர்ந்த வக்கீல்கள் நிர்வாகிகளிடம் கைநீட்டி சம்பளம் வாங்கும் நிலை வந்தது.

CSI சபையில் பல டையோசிஸ்களில் வரும் காணிக்கைகள் நீதிமன்ற வக்கீல்களுக்கே கொடுக்க வேண்டிய நிலை ஏற்பட்டது. ஜெபிப்போம். வேறு என்ன செய்ய ?

தூத்துக்குடி டையோசிஸ் CSI பிரகாசபுரம் சபை கண்வென்ஷன்

பிரகாசபுரம் கண்வென்ஷன் நல்ல வெற்றியாக நடந்து முடிந்தது. Rev. B. Croxley Premkumar அவர்கள் கமிட்டியுடன் சேர்ந்து கூட்ட ஏற்பாடுகளை சிறப்பாக செய்திருந்தார். நாசரேதர் மூக்குத்தி ஓய்யான்குடி. ஏழாம் நாள் ஓய்வு நாள் சபையிலிருந்து கூட்டத்தில் பங்குகொண்டனர்.

திருநெல்வேலி CSI டையோசிஸ் உக்கிரம் கோட்டை CSI சர்ச் கண்வென்ஷன்

2023 மே மாதம் நடந்த இக்கூட்டங்களும் ஆசீர்வாதத்துடன் நடந்து முடிந்தது. Rev.R. Jeba singh அவர்கள் கூட்ட ஏற்பாடுகளை சிறப்பாக செய்திருந்தார்/ ஆண்டவர் நமாம் மகிமைப்பட்டது.

C.M.S. சுத்தாங்க பரிசுத்த ஆலய கண்வென்ஷன்

சாயர்புரம் அருகே சாரக்தெரு CMS ஆலய வளாகத்தில் பெரிய அளவில் கூட்ட ஏற்பாடுகளை செய்திருந்தார்கள். Rev. சுரோஷ், M.Div. Mth அவர்கள் மிகுந்த பாரத்தோடு பல மாதங்களுக்கு முன்பே என் தேதியை கேட்டு கூட்ட ஏற்பாடுகளை செய்திருந்தார்கள்/ திருநெல்வேலியிலிருந்து சில குடும்பம் காரில் வந்து கூட்டங்களில் கலந்துகொண்டனர் ஆண்டவர் நாமம் மகிமைப்பட்டது/ கர்த்தருக்கு ஸ்தோத்திரம்/

மதுரை - ராமநாதபுரம் CSI டையோசிஸ் சாந்தி நகர் பாஸ்ட்ரேட்

CSI சாந்தி நகர் பாஸ்ட்ரேட்டில் உள்ள 3 CSI சபைகளை இணைத்து ஒரு நாள் கூட்டத்தை மிகுந்த ஜெபத்தோடு மதுரை அருகில் சரந்தாங்கி என்ற இடத்தில் மிகப்பெரிய ஆடிட்டோரியத்தில் காலை உணவு - மதிய உணவு - மாலை தேனீர் என்று மக்களுக்கு ஏற்பாடு செய்து மிகச் சிறப்பாக நடத்தினர். நான் இரண்டு பாகமாக பிரசங்கம் செய்தேன். முந்தைய தொடர்பிரசங்கம் செய்தபடியால் என்குரல் சற்றே தாழ்ந்திருந்தது. ஆகவே பாட்டு பாட முடியவில்லை என்றாலும் கூட்டத்தை திருப்திசெய்ய பாடினேன். வாலிபர்களுக்கான செய்தியும் என் பிரசங்கத்தில் இணைந்து பேசினேன். கர்த்தரின் நாமம் மகிமைப்பட்டது.

கூட்டம் ஒரு நாள் பகல் கூட்டமானாலும் தலைமை ஆயர் Rev. Dr. A. திலீப்குமார் அவர்கள் மிக அதிக பணத்தை செலவு செய்து இக்கூட்டத்தை வெற்றிகரமாக நடத்த முடித்தார். கர்த்தர் மகிமைப்பட்டார் மக்கள் வேதத்தை விளங்கிக்கொண்டனர். கர்த்தருக்கே மகிமை உண்டவதாக.

இரண்டரை வருடத்துக்குள் முதல் வெளி நாட்டு சுவட்டம்

கொரோனா வியாதியிலிருந்து உயிர் பிச்சை பெற்று சுகம் பெற்று சுமார் 2½ வருடங்கள் எங்கும் பிரசங்கம் செய்யாதிருந்த நான் கடந்த நாட்களில் தமிழ்நாட்டிலிருந்து இந்தியா முழுவதும் சுமார் 41 கண்வென்ஷன்களில் பிரசங்கித்தேன். ஆனால் வெளிநாட்டில் பல நாடுகளிலிருந்து ஏராளமான அழைப்பு பெறும் வெளிநாட்டு பயனத்தை மட்டும் ஒத்தி வைத்திருந்தேன்.

இப்போது இரண்டரை வருடத்துக்குபின் முதன் முறையாக அரபு ராஜ்யங்களில் ஒன்றான மஸ்கட் என்ற நாட்டுக்கு 2023 நவம்பர் மாதம் 20ம் தேதியிலிருந்து 28ம் தேதிவரை கர்த்தரின் செய்தி அளிப்பதற்காக கர்த்தரை நம்பி வாக்கு கொடுத்துவிட்டேன். ஜெபித்துக்கொள்ளுங்கள். வயது 83 ஆகையால் விமான பயனத்திலே வெளி நாட்டிலே எந்த பிரச்சனையும் இல்லாமல் எப்போதும் போல வேத வசனத்தை பையிள் ஷ்சிங்காக செய்யவும், அந்த நாட்டினர் மனநிலையை தேவன் அறிவார். அவர்கள் இருதயத்துக்கு தேவையை செய்தியை அளித்து புத்திரமாக இந்தியா திரும்ப ஜெபித்துக்கொள்ளுங்கள்.

மேற்கொண்டு விவரங்களை என்னிடம் கேட்டு தெரிந்துகொள்ளலாம்.

Dr. புஷ்பராஜ்

JUNE - 2023

Printed Book (Periodical)

RNI Reg. No. TNBIL/2016/70171

Annual Subscription:

India - Rs.60/

Foreign - Rs.600/

Return Requested:

Dr.PUSHPARAJ

SALEM - 636 005

INDIA.

Printed at P.M.Press, 168, Arumuga Nagar, Salem-636 015
Edited & Published by **Dr.Pushparaj**, 89.Majeeth Street,
Old Suramangalam, Salem - 636 005. Tamil Nadu, INDIA.